

ရခိုင်ပြည်နယ်ရှိကာကွယ်ဆေးလွှမ်းခြုံမှုနည်းပါးသောနေရာများတွင် လွှမ်းခြုံမှုမြင့်မားစေရန် စီစဉ်ဆောင်ရွက်မည့် အစီအစဉ်ညှိနှိုင်းအစည်းအဝေးကျင်းပ

ရခိုင်ပြည်နယ်အတွင်း ကျန်းမာရေးစောင့်ရှောက်မှုနှင့် ကာကွယ်ဆေးလွှမ်းခြုံမှုနည်းပါးသော နေရာများတွင် လွှမ်းခြုံမှုမြင့်မားစေရန်အတွက် မည့်ကဲ့သို့ပူးပေါင်းဆောင်ရွက်သွားကြမည်ကို ယခုအစည်းအဝေးတွင် ဆွေးနွေးကြရန် ဖြစ်ပါကြောင်း ဇန်နဝါရီလ (၁၈)ရက်နေ့ နံနက် (၁၁)နာရီတွင် နေပြည်တော်ရှိ ကျန်းမာရေးနှင့်အားကစားဝန်ကြီးဌာန၌ ကျင်းပသော ရခိုင်ပြည်နယ်ရှိ ကာကွယ်ဆေး လွှမ်းခြုံမှုနည်းပါးသောနေရာများတွင် လွှမ်းခြုံမှုမြင့်မားစေရန် စီစဉ်ဆောင်ရွက်မည့်အစီအစဉ် ညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး က ပြောကြားသည်။



ပြည်ထောင်စုဝန်ကြီးက ပြောကြားရာတွင် ကျန်းမာရေးစောင့်ရှောက်မှုနှင့်ကာကွယ်ဆေးလွှမ်းခြုံမှုများ ပြန်လည်မြင့်မားလာစေရန်အတွက် ကျန်းမာရေးစောင့်ရှောက်မှုပေးမည့် အဖွဲ့အစည်းများနှင့် အဆိုပါကျန်းမာရေး စောင့်ရှောက်မှုကို လက်ခံရရှိမည့် လူမှုအသိုင်းအဝိုင်းများကြားတွင်ယုံကြည်မှုရရှိစေရေး၊အပြန်အလှန်နားလည်မှုရှိရေး၊တစ်ဦးကိုတစ်ဦးလေးစားမှုရှိရေးတို့ကို ရခိုင်ပြည်နယ်အတွင်းတွင် ဦးစားပေးဆောင်ရွက်ရမည်ဖြစ်ပါကြောင်း၊

ကာကွယ်ဆေးထိုးနှံခြင်း၊ အာဟာရဖြည့်ဆေးဝါးများစားသုံးခြင်း၊ ကိုယ်ဝန်ဆောင်မိခင်များစောင့်ရှောက်မှုခံယူခြင်း၊ သားဆက်ခြားခြင်းနှင့် အခြားသောကျန်းမာရေးစောင့်ရှောက်မှုများကိုလက်ခံခြင်းဖြင့် ရရှိလာမည့်အကျိုးကျေးဇူးများကို လူမှုအသိုင်းအဝိုင်းများမှ ခေါင်းဆောင်များ၊ ဘာသာရေးခေါင်းဆောင်များနှင့် လူမှုအသိုင်းအဝိုင်းများတွင်ပါဝင်သူများကို နားလည်အောင်ရှင်းပြခြင်းအားဖြင့် ကျန်းမာရေးစောင့်ရှောက်မှု လွှမ်းခြုံမှုများကို ပြန်လည်မြှင့်တင်ရာတွင်အရေးပါသည့်ယုံကြည်မှုနှင့် လူမှုအသိုင်းအဝိုင်းများမှ ပူးပေါင်းပါဝင်မှုကို ပြန်လည်ရရှိလာမည်ဖြစ်ပါကြောင်း၊ ဘာသာပေါင်းစုံညီညွတ်ရေးအဖွဲ့အစည်းတို့နှင့်လည်း ပူးပေါင်းဆောင်ရွက်ရန် လိုအပ်မည်ဖြစ်ပါကြောင်း၊

ယုံကြည်မှုတည်ဆောက်ခြင်းနှင့် လုပ်ငန်းများဆောင်ရွက်ခြင်းတို့ကို တစ်ပြိုင်နက်ဆောင်ရွက်သင့်ပါကြောင်း၊ ထိုသို့ဆောင်ရွက်ရာတွင် လူမျိုး၊ ဘာသာတူညီသူ ကျန်းမာရေးဝန်ထမ်းများ၊ ဒေသခံစေတနာ့ဝန်ထမ်းများ ပူးပေါင်းပါဝင်ခြင်းဖြင့်လည်းကောင်း၊ ရွေ့လျားကျန်းမာရေးဆေးခန်းများ၊ ရောဂါဖြစ်ပွားမှုသတင်းရရှိလျှင် အလျင်အမြန်တုန့်ပြန်ဆောင်ရွက်သောအဖွဲ့များဖြင့်လည်းကောင်း၊ ကျန်းမာရေးအသိပညာမြှင့်တင်ရေးလုပ်ငန်းများကို မီဒီယာများမှ ဒေသခံစကားများသုံး၍ ပညာပေးခြင်းဖြင့်လည်းကောင်း၊ လုပ်ငန်းဆောင်ရွက်မှုများကို မှတ်တမ်းဓာတ်ပုံ၊ဗီဒီယိုများရိုက်ကူး၍ မီဒီယာများမှတစ်ဆင့် ဖြန့်ဝေပြီး လူမှုအသိုင်းအဝိုင်းများတွင် ကျန်းမာရေးဆိုင်ရာ အကျိုးကျေးဇူးများ ရရှိလာသည်ကို ပေါ်လွင်အောင်တင်ပြခြင်းဖြင့်လည်းကောင်း၊ လူမှုအသိုင်းအဝိုင်းများအားလုံးညီမျှစွာ ကျန်းမာရေးစောင့်ရှောက်မှုများကို ရရှိစေရန်အတွက် ဆောင်ရွက်ရန်ဖြစ်ပါကြောင်း၊

လုပ်ငန်းများဆောင်ရွက်ရာ၌ အသင်းအဖွဲ့အလိုက်ဆောင်ရွက်သော စိတ်ဓါတ်ဖြင့် ဆောင်ရွက်ရမည် ဖြစ်ပါကြောင်း၊ ရရှိလာသည့် ရလဒ်များကိုလည်း အမြဲမပြတ် သုံးသပ် ဆန်းစစ်နေရန်လိုအပ်ပါကြောင်း၊ ဆောင်ရွက်မှုများကို ရခိုင်ပြည်နယ်အစိုးရအဖွဲ့နှင့် လူမှုရေးဝန်ကြီးထံသို့ပုံမှန်တင်ပြ၍ လိုအပ်ချက်များကိုညှိနှိုင်းဆောင်ရွက်သင့်ပါကြောင်း၊

လိုအပ်သောပစ္စည်းများ (ဥပမာ - ကာကွယ်ဆေး၊ အအေးလမ်းကြောင်း) စသည်တို့ကို ပြတ်လတ်မှု မရှိစေရေးအတွက် လုပ်ဆောင်ထားရမည်ဖြစ်ပါကြောင်း၊ လုပ်ငန်းများလုပ်ဆောင်ရာတွင် ပူးပေါင်းပါဝင်ဆောင်ရွက်ကြသည့် ရခိုင်ပြည်နယ်အစိုးရအဖွဲ့၊ ကုလသမဂ္ဂလက်အောက်ခံအဖွဲ့အစည်းများ၊ ပြည်တွင်းပြည်ပလူမှုရေးအဖွဲ့အစည်းများ၊ ဘာသာပေါင်းစုံညီညွတ်ရေးအဖွဲ့၊ နိုင်ငံတကာနှင့် ပြည်တွင်းမှအလှူရှင်အဖွဲ့အစည်းများ၏ အခန်းကဏ္ဍသည် အလွန်အရေးကြီးသည်ဖြစ်၍ အားလုံးပူးပေါင်းဆောင်ရွက်ခြင်းအားဖြင့် ရခိုင်ပြည်နယ်အတွင်း ကာကွယ်ဆေးထိုးလုပ်ငန်းအပါအဝင် ကျန်းမာရေးစောင့်ရှောက်မှုလုပ်ငန်းများ ပိုမိုလွှမ်းခြုံမှုရရှိလာမည်ဟု ယုံကြည်ပါကြောင်း ပြောကြားသည်။



ယင်းနောက် ပြည်သူ့ကျန်းမာရေးဦးစီးဌာန၊ ဗဟိုတိုးချဲ့ကာကွယ်ဆေးထိုးလုပ်ငန်းဌာနခွဲမှ ဒုတိယ ညွှန်ကြားရေးမှူး ဒေါက်တာထားထားလင်းက ရခိုင်ပြည်နယ်အတွင်းရှိ ကာကွယ်ဆေး လွှမ်းခြုံမှုနည်းပါးသော နေရာများတွင်လွှမ်းခြုံမှု မြင့်မားလာစေရန် ဆောင်ရွက်မည့်စီစဉ်များကို ဆွေးနွေးတင်ပြသည်။ ထို့နောက် ရခိုင်ပြည်နယ် လူမှုရေးဝန်ကြီး ဒေါက်တာချမ်းသာက ပြည်နယ်အစိုးရအဖွဲ့မှပူးပေါင်းဆောင်ရွက်မည့် အစီအစဉ်များကို ဆွေးနွေးပြောကြားပြီးတက်ရောက်လာသူများ၏ ဆွေးနွေးမှုများအပေါ် ပြည်ထောင်စုဝန်ကြီးက လိုအပ်ချက်များကို ပေါင်းစပ်ညှိနှိုင်းဆောင်ရွက်ပေးသည်။

အဆိုပါအစည်းအဝေးသို့ ရခိုင်ပြည်နယ်အစိုးရအဖွဲ့လူမှုရေးဝန်ကြီး ဒေါက်တာချမ်းသာ၊ ပြည်သူ့ကျန်းမာရေးဦးစီးဌာန ခေတ္တညွှန်ကြားရေးမှူးချုပ် ဒေါက်တာသန်းဝင်း၊ ဒုတိယညွှန်ကြားရေးမှူးချုပ်များနှင့် ညွှန်ကြားရေးမှူးများ၊ စီမံချက်မန်နေဂျာများ၊ ရခိုင်ပြည်နယ်ပြည်သူ့ကျန်းမာရေးဦးစီးဌာန၊ UN အဖွဲ့အစည်းများ၊ ပြည်တွင်း၊ ပြည်ပ လူမှုရေးအဖွဲ့အစည်းများမှ တာဝန်ရှိသူများ တက်ရောက်ကြသည်။ ရခိုင်ပြည်နယ်အတွင်းရှိ မြို့နယ်အချို့နှင့် ကယ်ဆယ်ရေးစခန်းများ၊ ကာကွယ်ဆေး လွှမ်းခြုံမှုအားနည်းသော လူအုပ်စုများတွင် ပိုမိုလွှမ်းခြုံထိုးနှံပေးနိုင်ရန်အတွက် ပြည်သူ့ကျန်းမာရေးဦးစီးဌာန၊ တိုးချဲ့ကာကွယ်ဆေးထိုးလုပ်ငန်းသည် ရခိုင်ပြည်နယ်အစိုးရအဖွဲ့၊ ပြည်နယ်ပြည်သူ့ကျန်းမာရေးဦးစီးဌာန၊ မြို့နယ်ပြည်သူ့ကျန်းမာရေးဦးစီးဌာနများ၊ အခြေခံကျန်းမာရေးဝန်ထမ်းများ၊ UNလက်အောက်ခံအဖွဲ့အစည်းများ၊ ဘာသာရေးအဖွဲ့အစည်းများ၊ လူမှုအသိုင်းအဝိုင်းများ၊ ပြည်တွင်းပြည်ပလူမှုရေးအဖွဲ့အစည်းများနှင့်အတူ ပူးပေါင်းဆောင်ရွက်သွားမည်ဖြစ်သည်။